

Ir-raħal għoli ta' Ħal Gharghur għandu wied kull naħa: wiehed lejn il-lvant tiegħu, Wied id-Dis, u l-ieħor lejn il-punent Wied Anġlu. Dan ta' l-aħħar fost l-Għargħurin huwa magħruf ukoll bħala l-Wied ta' Lukina. Dawn l-ismijiet ma nafux minfejn ġew. Dan huwa wied żgħir, bi ftit raba' (tliet ċnus kollox) fuq ġewwa u l-bqija kollu blat fuq iż-żewġ naħat, sa qiegħ il-wied. Jista' jkun li l-ftit raba' li semmejna għamel xi żmien imqabbel għand xi hadd li kien jismu Anġlu.



Wied Anġlu u fl-isfond ir-raħal tal-Għarghur

Inħawi

Dan il-wied, jibda minn post li jgħidulu l-Hofra, jibqa' hiereg 'il barra lejn it-Tramuntana, u jiftaħ quddiem il-Widna, fejn hemm Radio Link jew Earth Station mġhammar bis-Satellite dishes tal-Maltacom.

Din il-Widna għandha storja għaliha. Hija biċċa xogħol kbira tal-konkos forma ta' widna. Kellha tisemma' l-hsejjes ta' l-ajruplani ta' l-għadu li setgħu

joqorbu lejn Malta. Saret qabel il-gwerra ta' l-1939 - 1945. Miżbugħa bi lwien jgħajtu, din malajr tolqot l-għajn, kif tinsab taħt l-għoljiet fil-Witja tal-Magħtab.

Il-wied huwa mdawwar b'dawn il-postijiet: il-Ponta, l-għolja tal-Fanal jew Ġebel San Pietru, il-bidu tat-Telgħa tal-Ġebbla l-Kbira, it-telgħa ta' Birguma, u n-Nigret. L-Għolja tan-Nigret issa ma għadhiex hemm, spiċċat, inqerdet bħala barriera tal-qawwi. Fuq Birguma kien hemm fortizza kontra l-ajruplani fl-aħħar gwerra. Fuq Ġebel San Pietru, illum hemm l-Antenna l-kbira tat-TVM kif ukoll tar-radji jiet Maltin.

It-triq iddur sabiħ madwar il-wied kollu, mill-Ponta sa taħt in-Nigret u tibqa' sejra sa salib it-toroq fil-bidu tan-niżla ta' Alla u Ommu. Minn hawn tista' titla' lejn San Pawl tat-Tarġa jew tibqa' sejjer lejn il-Mosta, jew tinzel lejn il-Magħtab u s-Salini.

Victoria Lines

Mill-ponta sa salib it-toroq li semmejna hemm parti mill-Victoria Lines. Biex tinzel fil-wied hemm taraġ kull naħa. Dan imiss mal-ħajt tad-difiża u nbena miegħu, waqt li isfel nett hemm mina mibnija b'ġebel tal-qawwi, bħat-taraġ, u passagġ fuqha biex tgħaddi min-naħa għal oħra. Kultant tara xi toqob li aktarx rabtu magħhom l-armor biex inizzlu l-ġebel 'l isfel. M'hemmx għalfejn ngħidu li dan ix-xogħol kien ta' tbatija u ta' periklu; iżda huma kienu jafu jarmaw sewwa u fis-sod. Quddiem il-mina ta' qiegħ il-wied hemm siġar taz-żebbuġ selvaġġ. Madwar il-wied issib għadd ta' flora; iżda m'għadekx tisma' l-għana tal-merill, l-għasfur nazzjonali nqered minn hawn. X'ħasra!

Fuq il-ponta, illum hemm ġnien b'għadd ta' bankijiet fejn wiehed jista' jistrieħ u jgawdi panorama-veduta mill-isbaħ... minn Baħar iċ-Ċagħaq, sa Ghawdex, sa Bingemma. Dan il-ġnien jieħu ħsiebu l-Kunsill Lokali. Kif iddur mal-Ponta ssib l-Għar ta' San Brinkat (S. Pankrazju) u fuqu jkomplu l-Victoria Lines sa taħt il-fortizza tal-Madliena.



Il-Ġnien tal-Ponta fuq in-naħa l-oħra ta' Wied Anġlu

Niċċa

Illum, in-naħa ta' ġewwa tal-Wied, fit-triq lejn il-Ponta, hemm niċċa sabiħa tad-Duluri, bl-istatwa mdaqqsqa tal-Pietà ta' Michelangelo. Din in-niċċa, bit-tiżjin kollu ta' madwarha, għamluha żewġ pensjonanti: Bertu Fenech u Carmelo Micallef, xogħol ta' paċenzja u arti naturali kif jaf jagħmel il-bennej Malti. Dawn it-tnejn bnew ukoll il-ħajt baxx fuq din in-naħa tal-wied minn quddiem in-niċċa sal-Ponta, medda twila sewwa. Huma u xi voluntieri oħra ħawlu siġar u xitel, biex il-wied jieħu dehra aktar sabiħa. Hdejn in-niċċa hemm ukoll ftit ħamrija dejjem tħaddar u bil-ward. Issa l-Kunsill Lokali wassal id-dawl elettriku sa hdejn in-niċċa.

Diversi nies jiġu jduru f'dawn in-naħat, fix-xitwa wara nofs in-nhar, u fis-sajf fil-għaxija. Jieqfu hawn hdejn il-Madonna biex jitolbu u jistrieħu. Hdejn din in-niċċa hemm ukoll replika (xbieha) interessanti fiċ-ċokon tal-knisja ta' Hal Gharghur, mibnija miż-żewġ pensjonanti li semmejna. Huma użaw għaliha daqs disġhin kantun ġebel u aktar minn erba' xhur xogħol.

Sa' l-1992 hawnhekk kien demmiela (miżbla), kulhadd jitfa' l-imbarazz li jkollu. Illum bħalma kiteb xi hadd, saret oasi tal-Madonna.



Wied Anġlu min-naħa tal-ġebba l-kbira bil-Widna (kif inhi magħrufa) u l-Earth Station fl-isfond